

UP News: फिल्म 'फर्जी' की तरह घर पर ही छाप डाले नकली नोट, नोएडा में चलाने आया तो पुलिस ने दबोचा



UP News: उत्तर प्रदेश (UP News) के नोएडा (Noida) में फिल्म 'फर्जी' जैसा मामला सामने आया है। अमीर बनने के चक्कर में एक शख्स ने यूट्यूब पर वीडियो देखकर नकली नोट छापना शुरू कर दिया। पुलिस ने 30 वर्षीय आरोपी को गिरफ्तार करके 38,220 रुपये के नकली नोट बरामद किए हैं।

दिल्ली में दोस्त के घर पर छापे नोट

सेंट्रल नोएडा के अतिरिक्त पुलिस उपायुक्त राजीव दीक्षित ने बताया कि आरोपी को बादलपुर थाना पुलिस ने सूचना के आधार पर छपरौला गांव के पास जीटी रोड से पकड़ा है। पुलिस टीम को सूचना मिली थी कि एक आरोपी प्रिंटर का उपयोग करके नकली नोट छाप रहा है। आरोपी की पहचान अब्दुल रकीब के रूप में हुई है, जो वर्तमान में दिल्ली के गाजीपुर इलाके में रहता है। पूछताछ में सामने आया है कि वह बिहार के मुजफ्फरपुर का रहने वाला है।

पुलिस ने जब्त किया प्रिंटर

पुलिस ने बताया कि अब्दुल रकीब, अपने साथी पंकज के साथ दिल्ली के गाजीपुर में रहता था और नकली नोटों को छापने का काम करता था। उनके द्वारा इस्तेमाल किया गया प्रिंटर भी पुलिस ने जब्त कर लिया गया है। अतिरिक्त डीसीपी ने बताया कि पुलिस ने 38,220 रुपये के नकली नोटों (20, 50, 100 और 200 के नोट) को जब्त कर लिया है।

यूट्यूब से सीखा नकली नोट छापना

अधिकारी ने बताया कि पुलिस मामले की जांच में जुट गई है। पड़ताल की जा रही है कि आरोपी के साथ इस अवैध काम में और कौन-कौन लगा हुआ है। पुलिस ने बताया कि जल्द ही आरोपी के साथी पंकज को भी गिरफ्तार किया जाएगा। एक अन्य पुलिस अधिकारी के अनुसार आरोपी ने यूट्यूब में वीडियो देखकर घर पर ही प्रिंटर से नोट छापना शुरू कर दिया।